




ကြယ်ပွင့်စာပေ



လူပျို ကလေး

ပုပ္ပိုဒ်း
လက်ဝဲရဲဒ်



တစ်ခါတစ်ရံ
ကိုယ်ပိုင်သုံးစွဲလေ့ရှိတဲ့
စကားလုံးတွေကို
ပြောင်းပစ်သင့်တာ သဘာဝကျပါရဲ့။

အခန်း(၁)

စိန်သာဗလတစ်ယောက် လက်ဖက်ရည်ဆိုင်ထဲကိုရောက်တော့ သာဗျင်တစ်ယောက်တည်း ရောက်နေတာ တွေ့ရတယ်။ ကျန်တဲ့ သူငယ်ချင်းတွေ ရောက်မလာကြသေးဘူး။ သာဗျင်ခမျာလည်း လက်ဖက်ရည်ခွက်ကို ရှေ့မှာ ချရင်း ယမကာသမားတွေရဲ့ စကားနဲ့ ပြောမယ်ဆိုရင် ‘တည်ဘော’ တည်ပြီး သူ့စကား နားထောင်မယ့်သူကို စောင့်နေတဲ့ ပုံစံမျိုးနဲ့ ထိုင်နေတော်မူပါတယ်။

"ဟာ .. စိန်သာဗလ၊ လာ ... သူငယ်ချင်းထိုင်ကွာ ..."

စိန်သာဗလကိုမြင်တော့ အားရဝမ်းသာနဲ့ လှမ်းခေါ်ပြီး ခုံတွေဘာတွေ ထိုင်ဖို့ လုပ်ပေးပါရဲ့ ။

"သေချာပြီ သာဗျင် ... မင်းရဲ့ စကား နားထောင်မယ့်လူကို မျှော်နေတာ၊ ငါလာလို့ မင်းဝမ်းသာသွားတာမဟုတ်လား၊ ဒါမျိုးကြီးကွက်တိဖြစ်

ရမယ် ... ငါတွေ့တာမမှားရင်"

"မှန်သမသိပ်မှန် စိန်သာဗလရေ၊ မနက်စောစောစီးစီး ကိုယ့်စကား နားထောင်မယ့်သူကို မျှော်ရတာ သိပ်အရသာရှိတာ၊ ငါ့ရဲ့ ဗေဒင်ဆန်း ကျမ်း အင်္ဂါဝိဇ္ဇာနည်းလေ၊ ငါက ဗဟု သုတပေးချင် တာလေ၊ ဪ ... ဒါနဲ့ .. အခုတလော မင်းသုံးနေကျ လက်သုံးစကား ‘ဒါမျိုးကြီးလဲ ဖြစ်တတ်ပါတယ်’ စကားအစား ‘ဒါမျိုးကြီးကွက်တိ’ ဆိုတာကို မင်းက ပြောင်းလဲပြီး တွင် တွင် ကျယ်ကျယ်သုံးနေလို့ ငါတို့ ဘော်ဒါတွေ အံ့အားသင့်နေကြတယ်၊ ရှင်းပါဦးကွ ..."

သာဗျင်က စကားကို တရစပ် မနားတမ်းပြောနေတာ သည် ကောင်မောရမှန်းမသိ။ သူ့ပါးစပ်အင်ဂျင်ကို အခုချိန်ကစနိုးပြီလို့ စိန်သာဗလ ရေနွေးကြမ်းတစ်ခွက်ကိုငဲ့ရင်းက တွေးလိုက်ပါတယ်။

"သာဗျင် ... ရေနွေးသောက်ဦး ... ရော့ ..."

"ရပါတယ်ကွာ၊ ကျေးဇူးပဲ သူငယ်ချင်း"

သာဗျင်က စိန်သာဗလ ကမ်းပေးလိုက်တဲ့ ရေနွေးကြမ်းကိုယူပြီး သောက်လိုက်ပါတယ်။

"လုပ်စမ်းပါဦး စိန်သာဗလရယ်၊ ဒါမျိုးကြီးကွက်တိ ဖြစ်သွားတာက ...၊ ဒီသတင်းကို သူများ တွေထက် ဦးဦးဖျားဖျားသိမှ ငါကထပ်ဆင့်ဖြန့်ဝေလို့ ရမှာ ..."

"လူဆိုတာ ကိုယ့်ရဲ့ ဟန်ကို တစ်သက်လုံးသုံးစွဲလို့ မဖြစ်ဘူး သာဗျင်ရ၊ ငါ့ရဲ့ လက်သုံးစကား ဒါမျိုးကြီးလည်း ဖြစ်တတ်ပါတယ် ပြောတုန်းက ခဏခဏလွဲတယ်လေ၊ မင်းရဲ့ ကတ်ကင်းလုပ်တော့ လည်း လွဲတာမှ အကြီးကြီး ...၊ ဒီတော့ ငါ့ရဲ့ တိကျတဲ့ သုံးသပ်ချက်တွေနဲ့ ဒါမျိုးကြီးကွ"

က်တိ ဆိုတဲ့ စကားကို ပြောင်းသုံးတာ၊ တွေးသမျှ သုံးသပ်သမျှ၊ ယူဆသမျှ ကွက်တိဖြစ်အောင်ပေါ့ကွာ၊ ဒါမျိုးကြီး ကွက်တိကတော့ ငါနဲ့ တည့်ကို တည့်ရမယ်"

"ဟုတ်ပြီဟေ့ ... ဒါဆို ... ငါက ဒါမျိုးကြီးကွက်တိ စိန်သာဗလအတွက် လက်ဖက်ရည် တစ်ခွက်မှာ ပေးမယ်၊ ဟေ့ ... လက်ဖက်ရည်တစ်ခွက် စိန်သာဗလအတွက်ဟေ့"

သာဗျင်က စိန်သာဗလသောက်ဖို့ ငစိန်တို့ လက်ဖက်ရည်ဆိုင်ထဲ လှမ်းအော်ပြီး မှာ လိုက် ပါတယ်။

"လက်ဖက်ရည်ဆိုင်က ပြန်ရင်တော့ စိန်သာဗလရေ ... ဒါမျိုးကြီး ကွက်တိဆိုတာကို တစ်အိမ်တက်ဆင်း လိုက်ပြီးပြောဦးမယ်ဟေ့"

သာဗျင်က သူ့စကားသူ သဘောကျပြီး ကျေနပ်နေပါတယ်။ ဒီလောက်တော့ စိန်သာဗလ သိတာပေါ့။ သည် ကောင်တွေအမျိုးက အတင်းပြောတဲ့ အမျိုးဆိုတာ၊ မျိုးရိုးစဉ်ဆက် ဒီဂုဏ်ကို ထိန်းသိမ်းလာတာ သာဗျင်ရဲ့ လက်ထက်အထိပဲဟာ။

သူများ အကျိုးဆောင်ပေးရလို့
ဘာပဲဖြစ်ခဲ့ဖြစ်ခဲ့
အဲဒီအတွက် ပီတိက
အမြတ်ပါပဲဗျာ။

အခန်း (၂)

စိန်သာဗလတစ်ယောက် စနေနေ့ထုတ် အားကစားဂျာနယ် တစ်စောင်ကိုဝယ်ပြီး၊ ငစိန်တို့ လက်ဖက်ရည်ဆိုင်ကို ရောက်လာခဲ့တယ်။ ဒီနေ့ အားကစားဂျာနယ်က မဝယ်လို့ မဖြစ်ဘူး။ ဘာဖြစ်လို့ လဲဆိုတော့ အာဆင်နယ်အသင်းနဲ့ မန်ချက်စတာ ယူနိုက်တက်အသင်း ကစားမှာ ဆိုတော့ ပွဲကြိုသုံးသပ်ချက်တွေ အင်တာနက်ခန့်မှန်းချက်တွေ ပါနေလို့ ပါ။

"စိန်သာဗလလက်ထဲမှာ လည်း ဂျာနယ်နဲ့ ပါလား၊ လာကွာ ... ဦးကို ဂျာနယ် ခဏပေးပါဦး၊ ဒီညပွဲစဉ်တွေက ရှယ်ပဲဟေ့ ..."

စိန်သာဗလနည်းနည်းတော့ 'ဘု' သွားပါတယ်။ လက်ဖက်ရည်ဆိုင်ထဲ ဝင်လာလာချင်း ဦးလူခင်က ဂျာနယ်အတင်းတောင်းပြီး သူ့ဘေးနားကခုမှာ ဝင်ထိုင်ခိုင်းပါတယ်။ စိန်သာဗလက လက်ဖက်ရည်လေး သောက်လိုက် ဂျာနယ်ဖတ်လိုက်နဲ့ လုပ်မယ်ဆိုတဲ့ စိတ်ကူး ပျက်သွားပါတယ်။

ဘယ်တော့မှ ဂျာနယ်ဝယ်မဖတ်ပဲ တောင်းဖတ်တဲ့ ဦးလူခင်ကတော့ အားမနာတမ်း ဂျာနယ်ကို ဖတ်လို့ နေရဲ့ ။

"မန်ယူနဲ့ အကြီးကို ဘယ်လိုမြင်လဲ"

ဦးလူခင်က သူသိလိုသမျှဖတ်ပြီးသွားလို့ အားကစားဂျာနယ်ကို စိန်သာဗလလက်ထဲ ပြန်ပေးရင်းက မေးလိုက်ပါတယ်။

"အခုတလော မန်ယူက ချန်ပီယံလိဂ်မှာ ခြေစွာနေတယ်၊ အာဆင်နယ်က ကြွေမမှန်ဘူး၊ ပြီးတော့ လူငယ်တွေချည်းပဲ ပွဲအဖြေကို ဆုံးဖြတ်ပေးမယ့်သူမရှိဘူး၊ ဒီတော့ အာဆင်နယ်ကွင်းပဲ ဖြစ်ဖြစ် မန်ယူအနိုင်ပဲ ... ဒါမျိုးကြီးကွက်တိပဲဗျ"

စိန်သာဗလစကားအဆုံး ဦးလူခင်ရဲ့ မျက်နှာ အတော်ဝင်းပသွားပါတယ်။ စိန်သာဗလရဲ့ မျက်နှာကို သူ့မိန်းမလေးအလား ဝမ်းသာအားရ ကြည့်လိုက်ပါတယ်။

"စိန်သာဗလ ... မင်းလည်း မန်ယူပရီသတ်ပဲ ဖြစ်ရမယ်၊ ဒါပေါ့ သေချာတာပေါ့ကွာ၊ သရဲနီတွေကို အဆန်မရှိတဲ့ ဂန်းနားအမြှောက်တွေက ဘယ်နိုင်ပါ့မလဲ၊ အာဆင်နယ်ကွင်းမှာ မန်ယူရဲ့ သမိုင်းကို ရေးထိုးပစ်ရမယ်၊ နေ့လယ်လာခဲ့ကွာ ... ဦးနဲ့ မင်း မန်ယူအကြောင်း ပြန်ဆွေးနွေးမယ်၊ ဦးလေးသွားစရာရှိလို့ သွားလိုက်ဦးမယ်၊ ဪ ... လက်ဖက်ရည်ဖိုး စိန်သာဗလ မင်းရှင်းလိုက်တော့၊ နေ့လယ်မှ ဦးလေး ပြန်တိုက်မယ်"

ကောက်ခါငင်ကာပဲ ဦးလူခင်က လက်ဖက်ရည်ဆိုင်ကနေ ထွက်သွားပါတယ်။ မအူမလည် ကြီးခံခဲ့ရသူက စိန်သာဗလပါ။

ဘယ့်နှယ် ကိုယ်ဝယ်လာတဲ့ ဂျာနယ်လည်း ဦးဦးဖျားဖျားဖတ်သေး။ ပြီးတော့ လက်ဖက်ရည်လည်း တိုက်ခိုင်းသေးနဲ့ ဒါမျိုးကြီးကွက်တိ ဒင်း

က လုပ်ချသွားလို့ ပါ။

မထူးပါဖူးဆိုပြီး စိန်သာဗလလည်း သူငယ်ချင်းတွေ လက်ဖက်ရည် ဆိုင်အလာကို ဂျာနယ် ဖတ်ရင်း ထိုင်စောင့်နေမိပါတယ်။

"အတော်ပဲ စိန်သာဗလရေ ထင်တော့ထင်သား ... မင်းဒီမှာ ရှိမယ် လို့ "

ဂျာနယ်ထဲက ပွဲကြိုခန့်မှန်းချက်တွေကို အသေးစိတ် ဖတ်နေတုန်းမှာ ပဲ စိန်သာဗလရှိတဲ့ စားပွဲဝိုင်းကို နိုင်ငံတကာထွန်းရွှေနဲ့ အတူ ဟိုဘက်လမ်းက မြတ်ကြီးတို့ ဝင်ချလာပါတယ်။

"စိန်သာဗလ ... ဒီဆိုင်ထဲကို စောစောတုန်းက ဦးလူခင် လာသေးတယ် မဟုတ်လား"

နိုင်ငံတကာထွန်းရွှေနဲ့ စိန်သာဗလဘေးနားမှာ ဝင်ထိုင်ရင်း မေးလိုက်ပါတယ်။ မြတ်ကြီးကလည်း လွတ်တဲ့ ခုံတစ်လုံးမှာ ဝင်ထိုင်ပါတယ်။

"ပြောမနေနဲ့ ဟေ့ ... ဒီဆိုင်ထဲ ငါဝင်လာတာ ငါဝယ်လာတဲ့ ဂျာနယ် သူက ဦးအောင်ဖတ်ပြီးတော့ မေးချင်တာမေး ... လက်ဖက်ရည်တောင် ငါကတိုက်ရသေးတယ်။ ပြီးတော့ နေ့လယ်မှ လာမယ်ဆိုပြီး ပြန်ထွက်သွားနဲ့ ဘာတွေမှန်း မသိပါဘူးကွာ"

"ဒါဆို သေချာတယ်၊ ဒယ်ဒယ် ... ငွေသွားရှာတာနေမှာ "

စိန်သာဗလ၏ စကားအဆုံး ဘေးနားမှာ ရှိနေတဲ့ မြတ်ကြီးက ဝင်ပြောလိုက်လို့ စိန်သာဗလ ခေါင်းစားသွားပါတယ်။

"မြတ်ကြီးရာ ... ဘယ်က ဒယ်ဒယ်လဲ၊ ဒါမျိုးကြီးကွက်တိ မဖြစ်ပါလား"

"ကိုစိန်သာဗလကလည်း ဗျာ၊ ဒယ်ဒယ်ဆိုတာ ဦးလူခင်ကို ကျွန်တော်က ချစ်စနိုးနဲ့ ခေါ်တာ၊ သူ့သမီးမေမေခင်နဲ့ ကျွန်တော်က သမီးရည်းစားလေ၊ ဒါကို သူက မသိဘူး၊ သူက ဘုကန့်လန့် လုပ်တတ်တော့ ကျွန်တော်က လန့်နေတယ်၊ မေမေခင်ပြောတာက ဦးလူခင်က ဘောလုံးပွဲ သိပ်လောင်းတာ ပြောလို့ မရဘူးတဲ့ ၊ အဓိကကတော့ ကျွန်တော်ဦးလူခင်နဲ့ ရင်းနှီးအောင် လုပ်ချင်တယ်၊ အဲဒါ ဘယ်လိုလုပ်ရမှန်းမသိလို့ ကိုထွန်းရွှေကို အကြံတောင်းရင်း ရောက်လာတာ"

မြတ်ကြီးစကား နားထောင်နေတဲ့ စိန်သာဗလက တစ်စုံတစ်ရာကို တွေးမိပြီး လက်ဖျောက် တီးလိုက်ပါတယ်။

"ဟုတ်ပြီ ... ဒါမျိုးကြီးက ကွက်တိပဲ၊ ရင်းကိုရင်းနှီးရမယ်"

စိန်သာဗလက လက်ဖျောက်တီးပြီး ပြောလိုက်တာကို ရောက်လာကတည်းက စကား တစ်ခွန်းမှ ဝင်ပြီးမပြောသေးတဲ့ နိုင်ငံတကာထွန်းရွှေက ...

"ဘယ်လိုရင်းနှီးမှုလုပ်မှာ လဲ စိန်သာဗလရဲ့ ၊ ငါတို့ နိုင်ငံတကာမှာ တော့ သမီးရဲ့ ရည်းစားက ယောက္ခမကို စားသောက်ဆိုင်ခေါ်ပြုစု၊ ဒါမှ မဟုတ် ပါတီပွဲလုပ်တာမျိုးတွေ ရှိတယ်"

"နိုင်ငံတကာထွန်းရွှေရာ ... မင်းက အရေးထဲမှာ နိုင်ငံတကာ လုပ်နေပြန်ပြီ၊ ဟိုက နိုင်ငံတကာ ဒီက မြန်မာနိုင်ငံ မတူဘူး၊ ဒီမှာ မြတ်ကြီး ... ငါအကြံပေးမယ်၊ ဒါမျိုးကြီးက ကွက်တိ ဖြစ်မှာ "

"ဘာတွေလဲ ကိုစိန်သာဗလရာ ... နိုင်ငံတကာတွေရော ဒါမျိုးကြီးကွ

က်တိရော ကျွန်တော် ဒီမှာ ရှုပ်ကုန်ပြီ"

မြတ်ကြီးခမျာ ဘာမှ နားမလည်နိုင်သလို အမူအရာမျိုးနဲ့ စိန်သာဗလကိုကြည့်ပြီး စိတ်ပျက် လက်ပျက်နဲ့ ခေါင်းကို ကုတ်လိုက်ပါတယ်။

"ဒီမှာ မြတ်ကြီး ... ဦးလူခင်က ဘောလုံးပွဲဝါသနာပါပြီး ဘောလုံးပွဲလောင်းတာလည်း ဝါသနာပါတယ်၊ ဒီတော့ ... ဒီနေ့နေ့လယ် ဦးလူခင်က ဟောဒီစိန်တို့ လက်ဖက်ရည်ဆိုင်မှာ ငါ့ကို မန်ယူအကြောင်း ဆွေးနွေးဖို့ ချိန်းထားသေးတယ်၊ သူ လက်ဖက်ရည်တိုက်မယ်တဲ့ ၊ အဲဒါ မင်းက သူ့ကို စကားရောဖောရော လုပ်ရင်း မန်ယူအသင်း ဒီညကန်မှာ ကိုလောင်းခိုင်းရင်းက ရင်းနှီးမှု ရအောင်လုပ်၊ ရော့ ... ဒီမှာ ငါ့ဂျာနယ်၊ မင်းအိမ်မှာ ပြန်ဖတ်ပြီး ဦးလူခင်နဲ့ ဆွေးနွေးပြီး အပိုင်စည်းရုံး ... မန်ယူဒီည သူက လောင်းလို့ နိုင်ရင် မင်းကို ကျေးဇူးတင်မယ်၊ အဲဒီကနေ ခင်သွားမယ်၊ ဒါကို မင်းနဲ့ မေမေခင် ကိစ္စပြီးပြီပေါ့၊ ဒါမျိုးကြီးကွက်တိပဲဟေ့"

စိန်သာဗလစကားအဆုံး အားရဝမ်းသာနဲ့ မြတ်ကြီးက ...

"အိုကေ ... ကိုစိန်သာဗလ၊ ဒီအကြံမဆိုးဘူး"

"နေပါဦး စိန်သာဗလရဲ့ ၊ နိုင်ငံတကာနဲ့ နည်းနည်းများ လွဲနေသလားလို့ ၊ ငါတို့ နိုင်ငံတကာ မှာ တော့ မန်ယူအသင်းနိုင်မယ်လို့ မင်းလို ကွက်တိပြောရဲတာမျိုး မရှိဘူးဟေ့"

"မပူပါနဲ့ ထွန်းရွှေရာ၊ ဒါမျိုးကြီးကွက်တိကိုဖြစ်မှာ စောင့်သာကြည့်ဟေ့"

စိန်သာဗလကတော့ သူ့ဆုံးဖြတ်ချက်ကို သူ ကျေကျေနပ်နပ်ကြီး ပီတိဖြစ်နေပါတယ်။ မြတ်ကြီးကတော့ စိန်သာဗလပေးတဲ့ ဂျာနယ်ကို အ

စအဆုံး လှန်လှောဖတ်နေလို့ ။

"မြတ်ကြီး ... နက်ဖန်ဆို မင်းကိစ္စ အဆင်ချောပြီ၊ ဒါမျိုးကြီးကွက်တိဖြစ်ဖို့ ဒီနေ့နေ့လယ်မှာ မင်းရဲ့ ယောက္ခမ ဦးလူခင်ကို အပိုင်စည်းရုံးပေတော့ ..."

"စိတ်ချ ... ကိုစိန်သာဗလ၊ ဒါမျိုးကြီးကွက်တိကို ဖြစ်ရမယ်"

အဲဒီနောက်တော့ စိန်သာဗလတောင် စကားမပြောရဘဲ နိုင်ငံတကာ ထွန်းရွှေက သူဖတ်ထားသမျှ နိုင်ငံတကာအကြောင်းတွေ မိုးမွန်နေအောင်ပြောလို့ စကားဝိုင်းကို မနည်းဖြတ်ရပါတော့လား ဗျာ။

နေ့လယ်နှစ်နာရီခွဲလောက်ဆိုတော့ နေက နည်းနည်းပူနေတယ်။ c စိန်တို့ လက်ဖက်ရည် ဆိုင်ထဲမှာ က လက်ဖက်ရည်သောက်သူ သိပ်မရှိဘူး။

မြတ်ကြီးက လက်ထဲမှာ ဂျာနယ်ကိုင်ထားရင်းက ဆိုင်ထဲကို လှမ်းကြည့်လိုက်တော့ ဦးလူခင် တစ်ယောက် လက်ဖက်ရည်သောက်ရင်းက တစ်စုံတစ်ယောက်ကို စကားပြောချင်လို့ စောင့်နေတဲ့ ပုံစံမျိုး ရှိလို့ နေပါတယ်။

ဒီအတိုင်းဆို စိန်သာဗလပြောတဲ့ အတိုင်း သေချာပြီလို့ မြတ်ကြီးက တွေးလိုက်ပါတယ်။

"လက်ဖက်ရည်တစ်ခွက် ... နည်းနည်းကျမယ်"

မြတ်ကြီးက လက်ဖက်ရည်တစ်ခွက်လှမ်းမှာ ပြီး ဦးလူခင်ရှိတဲ့ စားပွဲ

ခုံရဲ့ လွတ်နေတဲ့ ခုံတစ်လုံးမှာ ခပ်တည်တည် ဝင်ထိုင်ရင်းက ဂျာနယ်ကို စားပွဲပေါ်ပစ်တင်လိုက်တယ်။ ဦးလူခင်ကိုတော့ ဘာစကားမှ မပြောဘဲ လက်ဖက်ရည်ခွက် လာချပေးမှာ ကို စောင့်နေရင်း လမ်းမဘက်ကို ကြည့်လို့ နေပါတယ်။

"ဘာဂျာနယ်လဲကွ ..."

"Hight Light ဂျာနယ်လေ ... ဖတ်မလား၊ ဖတ်လေ ဦးရဲ့ "

"နေနေ ... မနက်က ဖတ်ပြီးပြီ"

ရုတ်တရက်ဆိုသလို ဦးလူခင်က မြတ်ကြီးကိုမေးလိုက်တာ မြတ်ကြီးက ပြန်ဖြေရင်း ဂျာနယ်ကို ဦးလူခင်လက်ထဲပေးတာ ဦးလူခင်က လက်ခါပြလိုက်ပါတယ်။

လက်ဖက်ရည်ခွက် ငစိန်က လာချပေးလို့ မြတ်ကြီးက လှမ်းယူလိုက်ရင်း လက်ဖက်ရည် တစ်ငုံ သောက်လိုက်ပါတယ်။ ပြီးတော့ ဂျာနယ်ကိုဖွင့်ဖတ်ပြီး မန်ယူအသင်းနဲ့ အာဆင်နယ်အသင်းရဲ့ ပွဲကြိုခန့်မှန်းချက်ကို ဖတ်နေလိုက်ပါတယ်။ ဒါကို ဦးလူခင်က အကဲခတ်နေပါတယ်။

"ဒီည ငါ့တူဘာကြိုက်လဲ ..."

ဦးလူခင်ရဲ့ အမေးစကားကြောင့် မြတ်ကြီး ထခုန်မတတ် ဝမ်းသာသွားပါတယ်။ စိန်သာဗလ ပြောတဲ့ ခွင်ထဲ ဝင်လာလို့ ပါ။

"တကယ်တမ်း ကြိုက်မယ် ဆိုရင်တော့ တကယ့်ပွဲက အာဆင်နယ်နဲ့ မန်ယူပွဲပဲရှိတယ်။ အာဆင်နယ်က အိမ်ကွင်းဆိုပေမယ့် ကြေးက မန်ယူက ချန်ပီယံလိဂ်အရှိန်ကြောင့် အပေါ်မှာ ရှိတယ်၊ ဒါပေမဲ့ မန်ယူဆိုတာ အိမ်ကွင်းအဝေးကွင်း ရွေးတာမဟုတ်တော့ ရှေ့တန်းတိုက်စစ်မှူးဖြစ်တဲ့ ဒိုလေးတို့ ဘာဘာတော့ဗ်တို့ ရွန်နီတို့ ကို အာဆင်နယ်ယှဉ်နိုင်မှာ မဟုတ်"

တံဘူး ၊ ဘယ်ကြေးဖြစ်ဖြစ် မန်ယူကိုပုံရမှာ ပဲ၊ ကိုယ်က မန်ယူပရိသတ် ဆိုတော့ မန်ယူပဲပေါ့"

မြတ်ကြီးစကားအဆုံး ဦးလူခင်က ဝမ်းသာအားရပုံစံနဲ့ ...

"ဟန်ကျပြီဟေ့ ... ကိုယ်လိုမန်ယူပရိသတ်နဲ့ တွေ့ရတာ၊ ဒီညတော့ အရင်ကွဲသမျှ ကြေပြီပေါ့ကွာ ..."

ဦးလူခင်က ထိုသို့ပြောပြီး လက်ဖက်ရည်ဆိုင် ပတ်ဝန်းကျင်အနေအထားကို မသိမသာ အကဲခတ်ရင်းက ...

"ငါ့တူ ... ဒီည ဦးက မန်ယူကို အပီလုပ်ချမယ်၊ ခက်တာက ငွေမရှိတော့ ဟောဟို လက်ဖက်ရည်ဆိုင်ရှေ့မှာ ထောင်ထားတဲ့ စက်ဘီးကို ပေါင်ချင်တယ်၊ အဲဒါ ငါ့တူ ဒီရပ်ကွက်မဟုတ်ဘဲ တခြားရပ်ကွက်မှာ ဘယ်အပေါင်ဆိုင်ရှိလဲ၊ ဦးကို လိုက်ပြပေးကွာ၊ အိမ်က မိန်းမနဲ့ သမီးကတော့ ငွေထုတ်ပေးမှာ မဟုတ်ဘူး ၊ ဒီရပ်ကွက်ထဲမှာ ဆို လူသိကုန်မယ်၊ ဦးက ပြောထားမယ် အိမ်မှာ ... စက်ဘီးပျက်လို့ ပြင်ထားတယ်ဆိုပြီး ... မန်ယူပရိသတ်ချင်းပဲကွာ ..."

မြတ်ကြီးတစ်ယောက် ခေါင်းစားသွားပါတယ်။ သူတော်ရမယ့် ယောက္ခမ ဘောလုံးပွဲဝါသနာ ပါပုံကတော့ ဩချလောက်တယ်ဆိုတာ ယုံသွားပြီလို့ ...။ သို့သော် မတတ်နိုင်ပါ။ မေမေခင်နှင့် နှစ်ကိုယ်တူနီးစပ်ဖို့ အရေး ယောက္ခမအကြိုက်တော့ လိုက်ရဦးမယ်လို့ ဆုံးဖြတ်လိုက်ပါတယ်။

"မပူနဲ့ ဦးလေး ... ဟိုဘက်ရပ်ကွက်မှာ ရေစက်အပေါင်ဆိုင် ရှိတယ်၊ ဦးက ဆိုင်နဲ့ မလှမ်း မကမ်းကစောင့်၊ ကျွန်တော့်အိမ်မှာ ကျွန်တော်မှတ်ပုံတင်ပြန်ယူပြီး သွားပေါင်ပေးမယ်၊ မှတ်ပုံတင် မပါရင် ပေါင်လို့ မရဘူး"

"ကျေးဇူးတင်ပါတယ် ငါ့တူရား၊ မန်ယူအတွက် ဒီလိုရင်းရတာပဲဟေ့"

အဲဒီနောက်တော့ နေပူကျဲကျဲကြီးထဲမှာ မကြာခင်မှာ သမက်ဖြစ်လာမယ့် မြတ်ကြီးကို ယောက္ခမဖြစ်လာမယ့် ဦးလူခင်က စက်ဘီးတင်နင်းပြီး ဟိုဘက်ရပ်ကွက်မှာ ရှိတဲ့ ရေစက်အပေါင်ဆိုင် ဆီသို့ ဦးတည်သွားနေတာကို စိန်သာဗလတစ်ယောက် ကွမ်းယာဆိုင်က နေ လှမ်းမြင်လိုက်လို့ ဒါမျိုးကြီးကွက်တိ သူဆင်တဲ့ ခွင်ဝင်သွားပြီဆိုပြီး လက်မတောင် ထောင်မိသွားပါသေးတယ်။

စိန်သာဗလလက်ဖက်ရည်ဆိုင် ဒီမနက်လာသာလာရတယ်။ ကျောက မလုံချင်။ ဒါမျိုးကြီး ကွက်တိဆိုပြီး မနေ့က ဦးလူခင်ကိုရော မြတ်ကြီးကိုပါ အကြံပေးခဲ့တာ ညက ဘောလုံးပွဲ ကြည့်နေရင်း သွားပြီလို့ ။

ဘာဖြစ်လို့ လဲဆိုတော့ ဘောလုံးပွဲမပြီးခင်မှာ ဘဲ အာဆင်နယ်အသင်းက မန်ယူအသင်းကို နှစ်ဂိုးနဲ့ နိုင်ပါရောလား။ ဘာပြောကောင်းမလဲ မန်ယူချစ်သူတွေ အသည်းကွဲကြတာ နည်းတာ မှတ်လို့ ။

ဒီအထဲမှာ မှ အဆိုးဆုံးက စိန်သာဗလပါပဲ။ နောက်တစ်နေ့ ဘယ်လိုရင်ဆိုင်ရမလဲလို့ ။ မြတ်ကြီးက သူအကြံပေးတဲ့ အတိုင်း လုပ်လို့ ကတော့ လွဲပြီလို့ ။

အခြေအနေ အဖြစ်အပျက်အမှန်ကိုတော့ လက်ဖက်ရည်ဆိုင် ရောက်မှ ပဲ သိရတော့မယ်ဆိုပြီး ခြေလှမ်းတွေကို ခပ်သွက်သွက် လှမ်းလို့ လာခဲ့ပါတယ်။

"ဒါမျိုးကြီးကွက်တိ စိန်သာဗလ ကြွပါခင်ဗျာ ..."

ငစိန်တို့ လက်ဖက်ရည်ဆိုင်ထဲ ဝင်လာလာချင်းမှာ ပဲ လက်ဖက်ရည် ဆိုင်ထဲမှာ ရှိနေတဲ့ သူငယ်ချင်းတွေက ပြိုင်တူ နှုတ်ဆက်လိုက်ပါတယ်။

"ထိုင်ပါခမျာ ... ဆရာရဲ့ ဒါမျိုးကြီးကွက်တိကတော့ ဦးလူခင်နဲ့ မြတ် ကြီး ဘာဖြစ်မလဲပဲ ..."

"ဟုတ်တယ်ဟေ့ ... သာဗျင်ပြောတာ လက်ကုန်မှန်တယ်"

သာဗျင်နဲ့ ဖော်လိုမင်းစိန်က စိန်သာဗလ ထိုင်ထိုင်ချင်းမှာ ပဲ စတင် ဝေဖန်လိုက်ပါတယ်။

စိန်သာဗလ သိလိုက်ပါပြီ။ နိုင်ငံတကာထွန်းရွှေကတော့ သူငယ်ချင်း တွေကို ဖွပြီလို့ ။

"ဒီ ... ဒါမျိုးကြီးကွက်တိဆိုတာ သိချင်လို့ ကို ဒီနေ့အိမ်တစ်လုံးလို ကံကြည့်ပြီး အရောင်း အဝယ်ကိစ္စလုပ်ဖို့ ကိုတောင် ဖျက်လိုက်ပြီ"

အိမ်ပွဲစားငြိမ်းအေးကလည်း စိန်သာဗလကိုကြည့်ပြီး ဝေဖန်ပြန်ပါ တယ်။

"ဒါတော့ ဘယ်တတ်နိုင်မလဲကွာ၊ ငါလည်း သေချာအောင် ကွက်တိ ခန့်မှန်း ခွင်ဆင်ပေးလိုက်တာပဲ၊ ငါမမှားပါဘူး"

"မင်းမှားတာပေါ့ စိန်သာဗလရဲ့ ၊ ဘောလုံးကန်ကြတဲ့ သူတွေကက မင်းဆွေမျိုးသားချင်းတွေမှ မဟုတ်တာ ..."

"သာဗျင်ပြောတာ လက်ကုန်မှန်တယ်"

"ဟေ့ကောင် ဖော်လို ... မင်းက ဖော်လိုဆိုတဲ့ အတိုင်း ဖော်လိုမလို ကံနဲ့ "

သာဗျင်ရဲ့ စကားကို ဖော်လိုလိုက်ထောက်ခံတဲ့ ဖော်လိုမင်းစိန်ကို စိန်သာဗလက ဘုတော တောလိုက်တယ်။

"ကဲပါကွာ ... ဒါမျိုးက နိုင်ငံတကာမှာ လည်း လွဲကြတာပဲ၊ ထားပါ စိန်သာဗလကို လက်ဖက်ရည် မှာ ပေးလိုက်ပါဦး"

"ဟေ့ ... ငစိန်ရေ၊ စိန်သာဗလအတွက် လက်ဖက်ရည်ဟေ့"

နိုင်ငံတကာထွန်းရွှေက လက်ဖက်ရည် လှမ်းမှာ လိုက်တယ်။ ပြီးတော့ စိန်သာဗလလည်း ဘယ်သူ့ကိုမှ စကားမပြောတော့ဘဲ ငစိန်လာချပေးတဲ့ လက်ဖက်ရည်ကို ဇိမ်ခံသောက်လို့ နေပါတယ်။

"ကဲ ... ဘယ်လိုရှင်းမလဲ၊ ဒါမျိုးကြီးကွက်တိဆို ... ဘယ်လိုလုပ်မလဲ ၊ သွားပြီ ... သွားပြီ!!!"

စိန်သာဗလ လက်ဖက်ရည် သောက်ကောင်းနေတုန်း မြတ်ကြီးတစ်ယောက် ဆိုင်ထဲဝင်ချ လာပြီး စိန်သာဗလရဲ့ ပခုံးကိုကိုင်ကာ ဝမ်းနည်းပက်လက်နဲ့ ပြောလိုက်ပါတယ်။

"မြတ်ကြီးထိုင်ကွာ ... နိုင်ငံတကာမှာ ဒါမျိုးကြမ်းလို့ မရဘူး ... ထိုင်ပြောကွာ ..."

နိုင်ငံတကာထွန်းရွှေက မြတ်ကြီးကို လက်ဆွဲပြီး ခုံလွတ်မှာ ဝင်ထိုင်ခိုင်းလိုက်ပါတယ်။

"ဘယ်လိုဖြစ်လို့ လဲ မြတ်ကြီးရာ၊ ငါတို့ ကို ပြောပါဦး ..."

"ပြောမယ် နိုင်ငံတကာကြီးရဲ့ ၊ ကျွန်တော့်ခမျာ ဆတ်ဆော့ပြီး နိုင်ငံတကာကြီးကို အကြံဉာဏ်တောင်းလို့ အခုလိုဖြစ်ရတာ ... မှားတယ် ... ကျွန်တော်သွားပြီ"

နိုင်ငံတကာထွန်းရွှေရဲ့ အမေးကို မြတ်ကြီးကဖြေရင်း ဝမ်းနည်းသံကြီးနဲ့ စကားဆိုနေတာ ကြာလာရင် ငိုတော့မဲ့ပုံပါပဲ။

"ချစ်ရသူ မေမေခင်ရဲ့ အဖေနဲ့ ရင်းနှီးဖို့ အကြံတောင်းကာမှ ကိုစိန် သာဗလက အကြံပေးကောင်းလို့ မန်ယူကိုလောင်းလို့ ပြောတာ ယော ကွမကြီးဦးလူခင်က ဘောလုံးပွဲလောင်းစရာမရှိလို့ သူ့စက်ဘီးကို ပေါင် ခိုင်းတယ်လေ၊ အဲဒါ ... ကျွန်တော်က ကျွန်တော့်ရပ်ကွက်မှာ ပေါင်ပေး တာ ... ဒီမနက် အဲဒီကိစ္စတွေ မေမေခင်ရဲ့ အိမ်ကသိသွားပြီး မေမေခင် က ကျွန်တော့်ဆီရောက် လာပြီး ပက်ပက်စက်စက်ပြောပြီး လမ်းခွဲသွားပြီ၊ ကျွန်တော် ဘယ်လိုလုပ်ရမလဲ"

မြတ်ကြီးက သူ့ရဲ့ ရင်တွင်းဖြစ်တွေကို အပီပွင့်ဟရင်း စိန်သာဗလ မျက်နှာကို ကြည့်ရင်းက...

"မန်ယူနိုင်မယ် ... ဒါမျိုးကြီးကွက်တိဖြစ်မယ် ... ရင်းရင်းနှီးနှီး ယောကွမနဲ့ ရင်းနှီးမယ် ဆိုတာလေ၊ ပြောပါဦး ကိုစိန်သာဗလရဲ့ ... ခင် ဗျား ဘာလုပ်ပေးမှာ လဲ၊ ရှားရှားပါးပါး ချစ်သူလေး တစ်ယောက်ရှိပါတယ်၊ သွားပြီဗျာ ... ကျွန်တော့်ရဲ့ ရဲတိုက် အနာဂတ်မှာ တည်ဆောက်မဲ့နန်းတော် ပြိုကျလဲပြို ကွဲအက် ချေမှုန်း ခံလိုက်ရပြီ"

"ဒါမျိုးကြီးကွက်တိက နည်းနည်းလေး လွဲသွားလို့ ပါကွာ"

မြတ်ကြီးစကားအဆုံး စိန်သာဗလထံမှ ထိုကဲ့သို့ မှတ်ချက်စကားသံ သာ ကြားရပါတော့တယ်။

"စိန်သာဗလ ... ဘာထူးလဲ၊ ဒါမျိုးကြီးလည်း ဖြစ်တတ်ပါတယ်တုန်းကလဲ လွဲတာပဲ၊ ဟော ... အခု ဒါမျိုးကြီးကွက်တိမှာ လည်း လွဲတာပဲ၊ မင်းကွာ ..."

အိမ်ပွဲစားငြိမ်းအေးက စိန်သာဗလကို မှတ်ချက်ချစကားသံအဆုံး နှိ
င်ငံတကာထွန်းရွှေက မြတ်ကြီးကို ချော့မော့နှစ်သိမ့်လို့ နေပါတယ်။

နှိုင်းငံတကာထွန်းရွှေသာမက စိန်သာဗလအပါအဝင် သူငယ်ချင်း
တွေကလည်း မြတ်ကြီး တစ်ယောက် စိတ်ပြေစေဖို့ အတော်လေးကို လ
က်ဖက်ရည်ဆိုင်စားပွဲဝိုင်းမှာ ချော့မော့ရတာ ပထမ ဦးဆုံးပဲလို့ ပြောရမ
လိုပါပဲ။

နောက်ဆုံးတော့ မြတ်ကြီးရည်းစားမေမေခင် သဘောပေါက် အဖြစ်
မှန်သိလာအောင် နှိုင်းငံတကာထွန်းရွှေက သူကိုယ်တိုင် မေမေခင်ကို လို
က်ရှင်းပြမယ် ကတိပေးတော့မှ မြတ်ကြီး တစ်ယောက် စိတ်ပြေပါတော့
တယ်။

မြတ်ကြီးတစ်ယောက် လက်ဖက်ရည်ဆိုင်ကနေ ပြန်သွားတော့ ကျန်
တဲ့ သူတွေက စိန်သာဗလကို ပယ်ပယ်နယ်နယ် ဝိုင်းကောတာ စိန်သာဗ
လအဖို့ ကိုယ့်အပြစ်နှင့် ကိုယ်မို့ ဘာမှ ပြန်တောင် မပြောနိုင်တော့ပါ။
